



Hidmet iz-Żgħażaġh fis-Socjetà

Clayton Vella
Sezzjoni Żgħażaġh

Għaddiet sena oħra u żmien il-festa reġa' magħna u għalhekk qed nerġa' nikteb dawn iż-żewġ versi dwar ix-xogħol li jsir mis-Sezzjoni Żgħażaġh matul is-sena gewwa l-kazin.

Nixtieq nibda dawn il-kelmtejn billi niringrazzja lis-Sur Christian Tonna li kien ta' għajnunna kbira s-sena l-oħra fis-sorpriza li għamilna għall-festa f'għeluq il-25 sena mit-tqegħid tal-arma l-ġdida. Minn hawnhekk ngħidlu prosit tal-kapaċità tiegħu u nawgurahu kull suċċess fil-karriera tiegħu.

Hekk kif beda riasaq ix-xahar ta' Diċembru saret laqgħa rigward il-wirja tal-preseppi fejn gie deċiż li għal din is-sena terġa' ssir fis-sala ewlenija tal-kazin. Bdew id-diskussjonijiet mas-Sur Edmund Camilleri u mas-Sur Michael Cauchi rigward id-disinn tal-prespju mekkanizzat biex ikun differenti mis-snin ta' qabel. Infatti din is-sena saret katina ġdida mekkanizzata fejn jimxu l-pasturi li kienet tinvolvi ħafna xogħol rigward mekkanizzar. Tkellimna wkoll ma' diversi esebituri li xtaqu jesebixxu f'din il-wirja. Lejn nofs Novembru beda l-armor tal-presepju mekkanizzat u għall-bidu ta' Diċembru mbagħad ġew il-kumpliment tal-presepji u gie finalizzat l-armor fuq il-presepju l-kbir. Din is-sena, in-nisa fi hdan is-Sezzjoni Żgħażaġh ħadu ħsieb jippreparaw ukoll xi pasti ta' żmien il-Milied li nbiegħu waqt il-wirja. Il-wirja ġiet miftuħa u mbierka mill-Kappillan nhar is-Sibt 13 ta' Diċembru u damet miftuħa sal-1 ta' Jannar. Fil-21 ta' Diċembru għamilna *private* biex immorru nżuru diversi preseppi madwar Malta. Il-konkorrenza kienet sabiħa.

Wara li għaddiet il-wirja tal-Preseppi u gie żarmat kollox, beda x-xogħol fuq il-katalogar tal-mużika kollha li għandna gewwa l-arkivju. Dan kien jirrekjedi ħafna xogħol, fejn il-mużika kollha kellha tinħareġ mill-arkivju u titpogġa fis-sala fejn mbagħad kull biċċa mużika ngħatat ittra u numru skont kif kien imnizzel fil-kompjuter mis-Sur Geoff Thomas. Wara li l-mużika kollha kienet lesta, din reġgħet iddaħħlet fl-arkivju, din id-darba skont l-ittra u n-numru li ngħatat.

Apparti l-programm ta' Jum il-Kunsill ġewwa l-Imġarr u ta' Hadd il-Palm ġewwa l-Mellieħa, li t-tnejn jirrikjedu ħafna preparamenti kemm mużikali kif ukoll manwali, bħal garr ta' legijiet u strumenti tal-perkussjoni minn post għall-ieħor, din is-sena waqt l-*International Band Festival* il-banda tagħna ħadet sehem fi programm kongunt ma' Doncaster International Concert Band. Dan kien jirrikjedi ħafna preparamenti mużikali fejn, apparti l-mużika għall-banda tagħna, kellha tiġi ppreparata wkoll il-mużika għall-Banda mistiedna, peress li daqqejna l-programm kollu flimkien. Wara li għadda l-festival, kien imiss il-programm ta' San Ġwann tal-Ħgejjeġ fejn dan tal-aħħar ukoll kien jirrikjedi diversi preparamenti f'qasir żmien.

Iż-żmien jgħaddi u reġa' wasal żmien il-festa u għalhekk dan iġib miegħu żmien il-ġbir. Dan jirrikjedi diversi saġrificcji u ta' min wieħed isemmi li illum il-ġurnata mhux faċli li ssib żgħażaġh biex joħorġu għall-ġbir għax kulhadd b'impenn jew ieħor, ħafna minnhom għax ikunu xogħol. Imma b'daqsejn saġrificcju minn kulhadd dan dejjem sar ukoll fi sfond ta' ħafna diffikultajiet u mpenji oħra fl-istess żminijiet. Meta x-xogħol jitqassam fuq diversi nies isir iżjed malajr u ma jkunx hemm tbatija għax il-piż jintrefa' bejn kulhadd. Attività oħra li saret din is-sena u li kienet tinvolvi b'mod attiv ukoll liż-żgħażaġh kienet l-*Apple Strudel* li saret waqt l-Iljieli Melleħin. Din kienet tinvolvi ħafna xogħol u dhalna wkoll fil-Malta Records bit-tul finali jkun ta' 404 piedi u 4 pulzieri. Il-qliegħ kollu minn din l-attività mar għall-Malta Community Chest Fund.

Nixtieq nagħlaq dawn il-kelmtejn billi f'ismi u f'isem sħabi tas-Sezzjoni Żgħażaġh nawgura l-festa t-tajba lil kulhadd u nhegġeg lil sħabi biex ikunu aktar prezenti fl-attivitajiet li jsiru matul is-sena, ħalli b'hekk ikun hemm inqas tbatija u aktar ftehim u għaqda.

Viva Marija Bambina u Viva l-Banda Imperial!